

سلیمان اعلیٰ مفتاح نہیں

وَلِيُّ اللّٰہِ بُنْتے کے پانچ نسخے

سازیت پرستی میں ایضاً مولانا محمد اختر حیدر رحمۃ اللہ علیہ



کتب خانہ مظلومی

کھن اقبال راپی

سلسلہ

مواعظ حسنہ نمبر - ۳۵

ولی اللہ بنے کے پاچ سخن

عارف باللہ حضرت اقدس مولانا شاہ حکیم محمد اختر صاحب دامت برکاتہم

کتب خانہ مظہری

گلشنِ اقبال نمبر ۲ پوسٹ بکس ۱۱۱۸۲

کراچی فون ۰۲ ۳۲۸۱۱۲، ۰۲ ۳۹۹۲۱۷۶

وَلِلَّهِ بُنْتَكَ لَيْلَةَ نُشْرُقُ

۲

انتساب

احترم کی جملہ تصنیف و تالیف مرشدنا و مولانا

محی الدین حضرت القدس شاہ ابرار الحنفی صاحب دامت برکاتہم

اور حضرت القدس مولانا شاہ عبدالغنی صاحب پھولپوری رحمۃ اللہ علیہ

اور حضرت القدس مولانا شاہ محمد احمد صاحب رحمۃ اللہ علیہ

کی صحبوں کے فیض و برکات کا مجموعہ ہیں۔

احترم محمد احترم عطا اللہ تعالیٰ عن

فہرست

صفحہ	عنوان
۳	ضروری تفصیل
۱۳	اللہ کی عظمت کا حق
۱۵	اللہ کے فضل کی علامت
۱۶	تقویٰ کی فرضیت کا ایک راز
۱۷	خوشیوں کی صفات
۱۸	لا الہ کی لذت، فرار
۱۹	بلوغ روحانی کی علامت
۲۱	اللہ کی محبت کی تعبیر کا حق ادا نہیں ہو سکتا
۲۲	اللہ کے قرب کی حلاوت
۲۳	دروازہ ولایت تا قیامت کھلارہ ہے گا
۲۴	اہل اللہ کی غلامی اور اتباع کی برکات
۲۷	علمِ لذتی کا شہوت نفس قطبی سے
۳۰	حصولِ ولایت کے پانچ اعمال
۳۰	۱۔ اہل اللہ کی مصاجبت
۳۱	۲۔ ذکر اللہ پر مداومت
۳۲	۳۔ گناہوں سے محافظت
۳۳	۴۔ اسبابِ گناہ سے مباعدت
۳۵	۵۔ طریقِ سنت پر موافقت

﴿ ضروری تفصیل ﴾

نام و عظ: ولی اللہ بنے کے پانچ نئے

واعظ: عارف باللہ حضرت اقدس مرشدنا و مولا نا شاہ محمد اختر صاحب

دام ظلالہم علینا الی مائہ و عشرين سنه

تاریخ: ۸ ذوقعدہ ۱۴۲۰ھ مطابق ۱۲ فروری ۲۰۰۹ء بروز دوشنبہ

وقت: بعد غروب

مقام: مجدد اشرف واقع خانقاہ امدادیہ اشرفیہ گلشنِ اقبال بلاک نمبر ۲ کراچی

موضوع: اہل جنت کی خاص علامت و خصوصیات قرآن پاک کی روشنی میں

مرتب: یکے از خدام حضرت والامد ظلہم العالی

کپوزنگ: سید عظیم الحق ۱-جے ۲۷۶ مسلم یونیورسٹی ہائی ہاؤس نمبر ۱۰۰۰۰ ۰۳۸۹۰۰۰

اشاعت اول: ذوقعدہ ۱۴۲۲ھ مطابق جنوری ۲۰۰۳ء

تعداد:

ناشر: گُتب خانہ مظہری

گلشنِ اقبال ۲ کراچی پوسٹ آفس بکس نمبر ۱۱۱۸۲ کراچی

بِسْمِ اللّٰہِ الرَّحْمٰنِ الرَّحِیْمِ

ولی اللہ بنے کے پانچ نسخے

مجی و محبوبی مرشدی و مولائی عارف باللہ حضرت اقدس مولا نا
 شاہ حکیم محمد اختر صاحب دام ظلالہم علینا وعظ سے پہلے اکثر
 نعت کے اشعار یا عارفانہ اشعار پڑھوا کر سنتے ہیں اور کبھی کسی شعر
 کی تشریع بھی درمیان میں فرمادیتے ہیں۔ پڑھنے والے نے آج
 جب یہ شعر پڑھا۔

تیری مرضی پہ ہر آرزو ہو فدا
 اور دل میں بھی اس کی نہ حسرت رہے
 تو ارشاد فرمایا کہ جو آرزو پوری نہ ہو اس پر جو غم ہوتا ہے
 اس کا نام حسرت ہے۔ گناہ کے تقاضوں پر عمل نہ کرنے سے بھی دل
 میں حسرت پیدا ہوتی ہے لیکن یہ حسرت بھی نہ رہے اس کی مثال یہ
 ہے کہ ایک آدمی بھنگی پاڑے میں رہتا ہے، ہر وقت بدبو سونگتا ہے،
 پورا ماحول بدبو سے بھرا ہوا ہے لیکن پھر اس فیکشی میں جہاں
 عود اور شمامہ کا عطر کشید کیا جاتا ہے اس کی دید و شنید ہو گئی اور وہاں
 اس کو نوکری مل گئی۔ اب ہر وقت خوشبوؤں میں رہتا ہے۔ کچھ دن
 کے بعد اس کا ذوق خوشبو کا ایسا عادی ہو جائے گا کہ اس کو اپنے
 ماں پر حیرانی ہو گی کہ آہ میں کہاں بھنگی پاڑے میں پاخانے کے

کنسٹروں میں پڑا ہوا تھا۔ کیوں نہ میں نے گشن میں اور گلستان جوہر میں بڑا پلاٹ خریدا۔ اسی طرح جس گناہ گار کو اللہ والوں کی صحبت مل گئی اور اس کو ندامت ہونے لگی کہ آہ اب تک میں کہاں نافرمانی کی خبیث حرکتوں میں بتلا تھا یہی دلیل ہے کہ اس کے قلب کی ناک کو حق تعالیٰ کی محبت کی پاک خوبصورتی، اس کو ذوق اولیاء اور اللہ تعالیٰ کے دوستوں کا ذوق نصیب ہو چکا۔ اس لیے اب اس کو تمبا بھی نہیں ہے، گناہوں کی حسرت بھی نہیں ہے۔ اس مثال سے بات واضح ہو گئی ورنہ بعض لوگ کہتے کہ گناہوں پر حسرت نہ ہونا بہت مشکل ہے لیکن ذوق بدل جاتا ہے، مزاج بدل جاتا ہے۔

میرے شیخ شاہ ابرار الحسن صاحب دامت برکاتہم نے فرمایا کہ سخنڈک لگ رہی ہے، سردی سے کانپ رہے ہو لیکن ایک پیالی گرم گرم چائے پیتے ہو تو سخنڈک دور ہو جاتی ہے کہ نہیں؟ جب ایک پیالی چائے مزاج بدل سکتی ہے تو کیا اللہ والوں کی صحبت سے مزاج نہیں بدلتے گا۔ اگر اللہ والوں کے ساتھ رہ کر بھی مزاج نہیں بدلا تو یہ شخص چور ہے۔ یہ بظاہر بھنگی پاڑے سے نکل آیا اور پھولوں میں رہتا ہے لیکن کبھی کبھی بھنگی پاڑے سے پاخانے کی ڈبیہ لاکر سوچتا رہتا ہے۔ یہ خفیہ طور پر کسی گناہ میں بتلا ہے۔ یا تو اس کی آنکھیں پلید ہیں اور یہ حسینوں کو تاک جھائک کرتا ہے یا پھر اس کا قلب پلید ہے کہ گندے خیالات پکاتا ہے اور تنہائیوں میں چادر

اوڑھے ہوئے، ہاتھ میں تسبیح لیے ہوئے ماضی کے گناہوں کا تصور کرتا ہے اور کالج کے فرست ایئر (1st year) کے ایئر (year) یاد کرتا ہے۔ اس لیے اللہ تعالیٰ نے دونوں کو حرام فرمایا اور اس پر قرآن پاک کی آیت کا استدلال ہے کہ:

﴿يَعْلَمُ خَائِنَةَ الْأَغْيَارِ وَمَا تُخْفِي الصُّدُورُ﴾

اللہ تعالیٰ تمہاری آنکھوں کی چوریوں سے باخبر ہے اور جو کچھ تم اپنے سینوں میں چھپاتے ہو، جو گندے خیالات پکاتے ہواں سے بھی اللہ باخبر ہے۔ جب تم دل میں ماضی کے گناہوں کا تصور کرتے ہو اس وقت میں تمہیں کہاں یاد رہتا ہوں۔ حرام لذت لینے والو! ذرا ہوشیار ہو جاؤ۔ تم صاحب نسبت بنتے ہو، یہ کیسی نسبت ہے کہ اللہ تم کو یا بھی نہیں آتا کہ میں کیا سوچ رہا ہوں۔ گناہ کی گثراں میں جانے کا سوچنے سے بھی دل گندرا ہو جاتا ہے اس لیے اللہ تعالیٰ کے بن کے دیکھو۔ واللہ اختر قسم کھا کر کہتا ہے کہ اگر دونوں جہاں سے بڑھ کر لذت نہ پاؤ تو کہنا کہ اختر جھوٹا ہے اور اگر اللہ والا نہیں بنتا ہے تو میرا ساتھ بھی چھوڑ دو، مت رہو میرے ساتھ! اللہ کی ذات رہک دو جہاں ہے، دونوں جہاں کی لذتوں سے زیادہ غیر محدود لذت اللہ کے نام میں ہے۔ اللہ کا نام رس ملائی رکھتا ہے، دونوں جہاں کی مشھائی رکھتا ہے کیونکہ اللہ تعالیٰ خالق لذات دو جہاں ہے، خالق لذات کائنات ہے، جو لذات دو جہاں کا خالق ہے تو خود اس کا نام کیسا ہوگا،

جس کے نام سے دل کو چین ملتا ہے اس کا مسمی کیسا ہوگا، جس کا ذکر اطمینان قلب کا ضامن ہے۔

﴿الَا بِذِكْرِ اللَّهِ تَطْمَئِنُ الْقُلُوبُ﴾

اے لوگو! سن لو اللہ ہی کے ذکر سے تم کو اطمینان اور چین ملے گا، اس کو چھوڑ کر کہاں حرام لذت تلاش کرتے ہو، کب تک پلید رہو گے، کب تک لید کے مقامات پر عاشق رہو گے۔ کچھ حیا اور شرم کرو۔ خطرے کی گھنٹی نج چکی، بال سفید ہو گئے۔ یہ دلیل ہے کہ اب تمہیں ڈیپارچ (Departure) کے لیے تیار ہو جانا چاہیے۔

مولانا روئی فرماتے ہیں کہ جب کھیت میں غلہ پک جائے اور سفید ہو جائے تو سمجھ لو اب یہ غلہ کھیت میں رہنے نہیں دیا جائے گا۔ اب اس کا مالک اپنے کھلیاں میں لے جائے گا، جب بال سفید ہو گئے تو اب کیا ماضی کی داستان اپنے دل میں دھراتے ہو۔ دل بھی تو پابند ہے میری بندگی کا۔ جب کہ تم میرے بندے ہو تو تمہارا دل میرا بندہ نہیں ہے؟ تم بجمعی اجزاء ہ میرے بندے ہو، پھر آداب بندگی کیوں نہیں بجالاتے، اپنے قلب کو میری فرماں برداری میں کیوں مست نہیں رکھتے۔ میرے بن جاؤ پھر دیکھو لذت دو جہاں سے بڑھ کر پاؤ گے۔ اللہ، اللہ ہے، بہت بڑا، بہت پیارا مالک ہے جو لیلاؤں کو نمک دیتا ہے۔ اگر لذت دو جہاں سے زیادہ مزہ چاہتے ہو تو اللہ کو دل میں حاصل کرلو۔

وہ شاہ دو جہاں جس دل میں آئے

مزے دونوں جہاں سے بڑھ کے پائے

یہ اختر کا شعر ہے جو اس وقت آپ سے خطاب کر رہا ہے۔

ارے یار و جو خالق ہو شکر کا

جمالِ شش کا نور قمر کا

نہ لذت پوچھ پھر ذکر خدا کی

حلاوتِ نامِ پاک کبیریا کی

ورنہ مرنے کے بعد پچھتاوے گے۔ واللہ کہتا ہوں خاص کران

دوستوں سے جوراتِ دن اس فقیر کے ساتھ ہیں کہ جلد جست لگاؤ،

ہمتِ مردانہ استعمال کرو۔

بلبل نے کہا عشق میں غم کھانا چاہیے

پرواہ بولا عشق میں جل جانا چاہیے

فرہاد بولا کوہ سے تکرانا چاہیے

مجنوں نے کہا ہمتِ مردانہ چاہیے

تو اللہ تعالیٰ کے راستے میں ہمتِ مردانہ استعمال کرو۔ اپنے

زنادہ پن اور بزدیلی کی عادتیں چھوڑ دو۔ ارادہ پر مراد ملتا یقینی ہے

ان شاء اللہ۔ مگر ارادہ تو کرو، ارادہ میں جتنی طاقت ہے اس طاقت

میں کوئی خیانت مت کرو تو ان شاء اللہ ولی اللہ بن جاؤ گے۔ بیج بیج

میں شرح اس لائق میں کرتا ہوں کہ شاید میری بات میرے دوستوں

کے دل میں اتر جائے اگرچہ تحکم جاتا ہوں لیکن کیا کروں
 میں تحکم جاتا ہوں اپنی داستان دروسے آخر
 مگر میں کیا کروں چپ بھی نہیں مجھ سے رہا جاتا
 میں زندگی کا ضائع ہونا اپنے دوستوں کا کیسے برداشت کروں؟
 میں نے زندگی ضائع کرنے والوں کی تاریخ کا مطالعہ کیا ہے اور خود
 انہوں نے اقرار کیا کہ مجاز میں کچھ نہیں پایا۔ ان کی بھی چاندنی ڈھل
 گئی اور مولی سے بھی محروم رہے۔ یہ ظالم وہ گدھا ہے جو دریا میں
 چاند ڈھونڈ رہا تھا۔ چاند آسمان پر تھا۔ اس نے دیکھا کہ آج چاند
 دریا میں نظر آرہا ہے۔ آج موقع سے فائدہ اٹھالو۔ وہ دریا میں گھس۔
 اس کے پاؤں سے ریت پانی میں محلول ہو گیا جس سے پانی گدلا ہو گیا۔
 چاند کا عکس بھی گیا اور اصلی چاند بھی نہ ملا اور نعلیٰ چاند بھی نہ ملا۔
 یہ وہ گدھے ہیں جن کو اصل اور نقل دونوں سے محروم موت آئے گی۔
 اصل سے بھی محروم یعنی مولی سے بھی محروم اور نعلیٰ سے بھی محروم کیونکہ
 کچھ دن کے بعد حسن ان کے چہروں سے زائل ہو جائے گا، تب یہ
 حواس باختہ ہو کر گریبان چاک کر کے روتے رہیں گے۔ یہ بات میں
 بہت بے ساختہ پیش کر رہا ہوں کہ فاختاؤں کو چھوڑ دو، خاتم فاختاؤں
 سے ملو۔ میں اس عالم کی بات پیش کر رہا ہوں جس عالم میں سورج
 نہیں ہے۔ یہ دن اور رات سورج سے بنتے ہیں۔ یہ حسن کا زوال
 سورج سے ہوتا ہے، اسی سے دن بنتے ہیں، ہفتہ بنتا ہے، مہینہ بنتا ہے،

پھر سال بنتا ہے اور معشوق ۸۰ سال کا ہو جاتا ہے۔ مگر میں اس عالم کی بات پیش کر رہا ہوں جہاں آفتاب اور ماہتاب نہیں ہیں۔ حق تعالیٰ کی محبت کے نشہ کو پیش کر رہا ہوں، اس لیے میری تقریر میں ان شاء اللہ تعالیٰ زوالِ حسن کی کہیں دُور دُور سے بھی بونہیں آئے گی کیونکہ حق تعالیٰ شانہ کے عالمِ قرب کی جو بات ہوتی ہے، وہاں زوال نہیں ہے، جمال ہی جمال ہے اور جمال لازوال ہے۔ زندگی پھر کہاں ملے گی؟ دوستو! جس دن موت آئے گی تو پھر زندگی کہاں پاؤ گے۔ اسی زندگی کو اللہ پر فدا کرنا ہے۔

دنیا کا کوئی ولی اللہ ایسا نہیں ہوا، اور اولیا کا غلام، سچا فرمان بردار اور مقیم جس کو اللہ نہ ملا ہو۔ اللہ تعالیٰ تو دونوں ہاتھ پھیلائے ہوئے ہیں کہ آؤ میری گود میں۔ اپنے دل کا ایک پھول اللہ پر فدا کر دو اس کے بدله میں اللہ گلتاں دیتا ہے، صرف ایک گل کے بدله میں باغ کا باغ دیتا ہے پھولوں کا۔ ایک خون آرزو کر کے دیکھو، گلتاں تمنا دیتا ہے۔

بہت غور سے سنو میری باتوں کو۔ شیخ کے انتقال کے بعد پھر پچھتائے سے کچھ نہیں ہوتا۔ زندگی میں شیخ کی قدر کر لو اور اس کی بازی شاہی یعنی تعلق مع اللہ سے نیک گمان رکھو اور اس سے شاہ بازی سیکھ لو۔ (جامع عرض کرتا ہے کہ اسی غزل کے ایک اور شعر کی تشرع فرمائی جو مندرجہ ذیل ہے)۔

ساری دنیا ہی سے مجھ کو نفرت رہے
بس ترے نام کی دل میں لذت رہے

ارشاد فرمایا کہ ساری دنیا سے مراد ماں باپ،
بیوی بچے اور اللہ والے نہیں ہیں۔ دنیا اس چیز کا نام ہے جو ہمیں اللہ
سے غافل کر دے۔ جو دنیا اللہ پر فدا ہو وہ دنیا نہیں، وہ تو آخرت ہے۔
لہذا بیوی بچوں کی محبت، ماں باپ کی محبت، شیخ کی محبت اور اللہ والوں
کی محبت دنیا میں شامل نہیں ہے۔ وہ تو ہمارے لیے اللہ تعالیٰ کی
محبت ملنے کے ذرائع ہیں۔ وسائلِ وصل کہیں اساباب فراق ہو سکتے ہیں؟
دنیا اسی کا نام ہے جو ہمیں اللہ تعالیٰ کی نافرمانی میں بیٹلا کر دے۔
بس باقی دنیا نہیں ہے۔ یہ دوست احباب اللہ والے یہ تو ہمارے
آخرت کے باغات ہیں۔ ان کے پاس بیٹھ کر ہمیں آخرت کے پھول
ملتے ہیں، آخرت کی خوشبو طقی ہے۔ ان کے ساتھ تو رہنا بھی مزے دار
ہوتا ہے، کھانے پینے میں بھی مزہ آتا ہے۔ (اس کے بعد حضرت اقدس
لنے بیان شروع فرمایا)

الْحَمْدُ لِلّٰهِ وَكَفٰي وَسَلَامٌ عَلٰى عِبَادِهِ الَّذِينَ اصْطَفَنَّ

بعض وقت بعض مضمون کا وزن میرے دل پر آتا ہے۔ میں
چاہتا ہوں کہ کسی اور مجلس کے لیے اس کو بچا کے رکھوں کہ آج فلاں
دوست نہیں اس کی وجہ سے اس میں تاخیر کروں تو پھر اس کا وزن
مجھے بیان پر مجبور کرتا ہے، پھر میں کسی کا انتظار نہیں کر سکتا، پیارے

سے پیارے کا بھی انتظار نہیں کر سکتا کیونکہ سب سے بڑا پیارا جب دل پر وزن ڈالتا ہے تو جتنے پیارے ہیں سب مغلوب ہو جاتے ہیں اور پھر میرے لیے ممکن نہیں ہوتا کہ آج نہ بیان کروں۔
لہذا اب جو میں بیان کر رہا ہوں یہ وہی مضمون ہے جس کو میں نے روکا تھا کہ کسی اور موقع پر بیان کروں گا مگر سب سے بڑا پیارا مجھے مجبور کرتا ہے لہذا ابھی میں اس کو بیان کرتا ہوں۔

اللہ کی عظمت کا حق

آسمان پر جس کی نظر نہیں ہوتی وہی ظالم زمین کا ڈھیلہ بن کر گناہ میں بتلا ہوتا ہے۔ اگر یہ عقیدہ اور یہ یقین کامل ہو جائے کہ میں زمین پر جس حسین یا حسینہ کو دیکھ رہا ہوں، بدنظری کر رہا ہوں اس وقت آسمان والا کیا غصب ناک ہوگا، کیا بنے گا میرا۔ کیا اللہ کے غصب کی کوئی تاب لاسکتا ہے؟ سوچ لو جتنی دیر تک کسی گناہ میں انسان بتلا رہتا ہے اللہ کا غصب مول لیتا ہے خواہ کوئی بھی گناہ ہو، ویسی آر (V.C.R) ہو، ڈش اشینا ہو، ننگی قلمیں ہوں، مسووی بنوانا ہو، ایسی شادی بیاہ میں شرکت ہو جہاں گناہ ہو رہے ہوں، گانے بنج رہے ہوں، عورتیں مرد مخلوط پھر رہے ہوں، کوئی شرعی پرده نہ ہو، دنیا میں جتنے بھی نافرمانی کے اعمال ہیں کسی کی رعایت سے ان گناہوں کو کرنا جائز نہیں ہے، نہ پادشاہ وقت کی رعایت سے، نہ

- اپنے ماں باپ کی رعایت سے، نہ غلط پیر اور نالائق مرشدین کے حکم سے کسی قسم کے گناہ کی اجازت نہیں۔ سب سے بڑا حق اللہ تعالیٰ کا ہے، اللہ سے بڑھ کر کوئی نہیں ہے۔

میرے شیخ شاہ عبدالغنی صاحبؒ نے سنایا تھا کہ ایک بزرگ کو بادشاہ نے بلا�ا اور کہا کہ سنا ہے کہ تم تصویروں سے احتیاط کرتے ہو، ابھی تصویر کھنچوانا پڑے گی۔ لیکن اللہ تعالیٰ کے جو عاشق ہوتے ہیں ان کی راہِ تقویٰ میں، ہمتِ تقویٰ میں، عزمِ تقویٰ میں، ارادہِ تقویٰ میں، گناہوں سے بچنے کے ارادوں میں اللہ اپنی مدد شامل حال کرتا ہے۔ ان بزرگ کے انکار پر بادشاہ نے ان کے قتل کا حکم دے دیا۔ انہوں نے فوراً کہا یا باطن اللہ کا ایک نام ہے یا باطن جس کے معنی ہیں ”اے پوشیدہ“۔ بس وہ مخفی ہو گئے۔ سامنے ہی سے غائب! اب جلاں پوچھتا ہے کہ آپ نے جس کو قتل کرنے کا حکم دیا تھا وہ تو پتہ نہیں کہاں چلا گیا۔ بادشاہ پڑھا لکھا تھا اس نے کہا ”یا باطن“ کہہ کر اپنے کو چھپالیا، اللہ نے اس کو دوسروں کی نگاہوں سے مخفی کر دیا۔ اس کے بعد ”یا ظاهر“ کہہ کر پھر آگئے، وہیں تھے اور نہیں تھے۔ جب یا ظاهر کہا تو پھر موجود! بادشاہ نے جلاں کو حکم دیا پھر تلوار نکالو اور اس کو قتل کرو، یہ بادشاہ کا مقابلہ کر رہا ہے۔ لیکن وہ بادشاہ کے بادشاہ کی بات مان رہے تھے۔ پھر فوراً انہوں نے کہا یا باطن اور غائب ہو گئے۔ تین دفعہ ایسے ہوا کہ یا باطن کہہ کر

غائب ہو گئے اور یا ظاہر کہ کر آگئے۔ تب بادشاہ کری سے اتر آیا اور پیر پکڑ کر رونے لگا کہ ہم کو نہیں معلوم تھا کہ اللہ تعالیٰ اپنے عاشقوں کی اس طرح گناہوں سے حفاظت کرتا ہے۔

عمل کر کے تو دیکھو، اپنی ہمت کو استعمال کر کے تو دیکھو،
اللہ تعالیٰ غیب سے مزاج بدل دے گا۔ عالم غیب میں عالم شہادت
کا مزاج تبدیل کرنے کی طاقت موجود ہے۔ عالم غیب سے مراد
اللہ تعالیٰ کا فیض ہے، ان کی رحمت اور کرم کی بارش ہے اور اللہ تعالیٰ
کی رحمت کی بارش پابند موسم نہیں ہے۔ وہ ان کی مشیت میں ہے،
جب چاہیں جس پر فضل کرویں۔ جیسے تائب صاحب کا شعر ہے
طعنہ نہیں ماضی کا دیا جائے کہ ہم لوگ
تب اور طرح کے تھے ہیں اب اور طرح کے

اللہ کے فضل کی علامت

یہ اللہ تعالیٰ کا فضل ہے۔ اس فضل کی علامت یہی ہے کہ جب گناہ
سے بچنے کی توفیق اور ہمت ہو تو سمجھ لو کہ اب اللہ کے پیارے اور مقبول
بن گئے کیونکہ اللہ اپنے مقبول بندوں کو گناہوں کی نجاست میں آلوہ نہیں
ہونے دیتا۔ آپ اپنے بچوں کو گزٹ میں گرتے نہیں دیکھ سکتے تو اللہ تعالیٰ
ہر وقت ہم کو دیکھ رہا ہے اور اپنے دوستوں کو تو خاص نگاہ کرم سے دیکھتے
ہیں تو کیسے وہ اپنے دوستوں کو گناہ کی نجاستوں میں بنتا ہونے دیں گے۔

اللہ تعالیٰ تو ہر وقت ہم کو دیکھ رہا ہے لیکن اللہ تعالیٰ سے ہماری دوستی میں کمزوری ہے، ہمارے تقویٰ میں کمزوری ہے، ہماری وقاداری میں کمزوری ہے، بے وفائی کے عذاب میں ہم بٹلا ہیں، ہم طاقت چور ہیں، ہمت چور ہیں، لعنتی حیات کے عادی ہیں، خوگیر معاصلی ہیں۔ اگر ہمت نہ کی تو ساری زندگی یوں ہی گذر جائے گی۔ جن لوگوں نے اپنی جان کی بازی نہیں لگائی اور شیخ کو بازِ شاہ سمجھ کر اُس سے شاہبازی نہیں سیکھی اور ہمت نہیں کی ان کو گناہوں کی آلووگی ہی میں موت آئے گی۔ بس فیصلہ کرو کہ کیا چاہتے ہو، اپنی زندگی کا فیصلہ کرو کہ گناہوں میں آلووگی کے ساتھ موت چاہتے ہو یا اللہ کی ولایت اور دوستی کا تاج سر پر رکھ کر مرتا چاہتے ہو۔ بس اس لیے آج سے ارادہ کرو، ہمت کرو کہ سو فیصد اللہ کا بن کر مرتا ہے۔

تقویٰ کی فرضیت کا ایک راز

اللہ نے قوت ارادیہ میں بہت طاقت دی ہے۔ اگر ہماری قوت ارادیہ میں معصیت سے بچنے کی طاقت نہ ہوتی تو خدا تعالیٰ تقویٰ کو فرض نہ کرتا۔ بالغ ہونے سے لے کر مرتبے دم تک اپنی خباثت سے خواہ برجتہ اور بے ساختہ گناہ کرتے کرتے کوئی کتنا ہی خستہ ہو جائے لیکن زندگی کے کسی دور میں اور زندگی کے کسی موڑ پر کوئی بھی اللہ تعالیٰ کی اس رحمت اور فضل اور قوت ارادیہ سے محروم نہیں ہے۔ اللہ تعالیٰ

نے طاقت دی ہے، ہمت دی ہے لیکن اپنے کمینہ پن سے ہم اسے استعمال نہیں کرتے۔ البتہ بد پرہیزی کرتے کرتے ہماری قوتِ ارادیہ جو اللہ نے دی ہے اس کو نقصان پہنچ جاتا ہے۔ تو وہ نقصان خود ہم نے پہنچایا ہے اللہ نے نہیں پہنچایا، ہم نے اپنے گناہوں کی عادتوں سے ارادہ تقویٰ کی طاقت کو نقصان پہنچایا ہے، سایہِ رحمت کو سر سے ہٹا کر سایہِ لعنت میں اپنے کو خود داخل کیا ہے، بدنظری کر کے حسینوں کو دیکھ کر تو اے سایہِ لعنت میں رہنے والو! تم نے اپنے کو بر باد کیا ہے، اللہ نے نہیں بر باد کیا۔ اگر تم اپنی بری خواہشوں کو بر باد کرتے تو اللہ تعالیٰ تمہارے قلب کو آباد کر دیتا ہے اور تم اس شعر کا مصدق ہوتے۔

بر بادِ محبت کونہ بر باد کریں گے
میرے دل نا شاد کو وہ شاد کریں گے

خوشیوں کی صفائح

لیکن ہم خود کو کتنا ہی نقصان پہنچالیں پھر بھی تلافی ہو سکتی ہے۔ اگر تلافی نہ ہو سکتی تو اللہ تعالیٰ توبہ کا دروازہ نہ رکھتے لیکن آپ جو حرام خوشیوں سے شادابی چاہتے ہیں اس ویرانی سے اللہ تعالیٰ پناہ نصیب فرمائے۔ اگر آپ اپنی حرام آرزوؤں کو توڑ کراپنے دل کو نا شاد کر دیں تو اللہ آپ کو شاد کرے گا۔ اللہ کے راستے کے دل نا شاد کو شاد کرنے کی ذمہ داری اور کفالت حق تعالیٰ کی رحمت قبول کرتی ہے۔ عمل کر کے

دیکھو، یہ باتیں بنانے کا راستہ نہیں ہے۔ اللہ تعالیٰ کا راستہ باتوں سے نہیں طے ہوتا، ہمت اور عمل سے طے ہوتا ہے، ہمت کر کے دیکھو، نظر بچا کر دیکھو، ماضی کے پرانے خیال، گناہوں کے گندے خیال دل میں نہ لاؤ۔

لا الہ کی لذتِ فرار

حرام لذت سے نآشنا ہو جاؤ اور اللہ تعالیٰ کی لذتِ حلال سے آشنا ہو جاؤ۔ اس میں آشنا کی مزہ بھی ہے، نآشنا کی مزہ بھی ہے۔ لا الہ کا بھی مزہ ہے، الا اللہ کا بھی مزہ ہے۔ اس میں لذتِ فرار بھی ہے اور لذتِ قرار بھی ہے۔ لا الہ میں غیراللہ سے لذتِ فرار بخشی ہے اور الا اللہ سے اپنی لذتِ قرار بخشی ہے۔ دونوں لذتیں ہیں۔

غیراللہ سے فرار کا زیرو پوائنٹ (Zero Point) اور نقطہ آغاز سارے عالم کی لذتوں سے بڑھ کر ہے کیونکہ وہ خالق عالم تک پہنچاتا ہے۔ جو بچہ دشمنوں کے نرغہ سے نکل کر بے ساختہ باپ کی طرف بھاگتا ہے تو کیا اس فرار میں اس کو مزہ نہیں آتا اور جتنا وہ باپ سے قریب ہوتا جاتا ہے، اس کا مزہ بڑھتا جاتا ہے۔ لا الہ میں اللہ تعالیٰ نے غیراللہ سے فرار کی لذت عطا فرمائی ہے۔ لذتِ فرار کے زیرو پوائنٹ اور نقطہ آغاز سے اس کے قلب کا قبلہ جو غیراللہ کی

طرف تھا اب مولیٰ کی طرف ہو گیا۔ لا الہ سے یہ فرار اس کو الا اللہ کی لذت قرار سے آشنا کرے گا۔ لہذا مولیٰ کی نگاہ اس کے دل پر کرم فرماتی ہے، مولیٰ کی نگاہ میں اس کو پیار ملتا ہے۔ اللہ کے پیار کے بعد سارے عالم کا مزہ اس کے سامنے کوئی حقیقت نہیں رکھتا۔ دنیا کی لذتیں مخلوق ہیں، اللہ تعالیٰ خالق ہیں، مخلوق کبھی بھی اپنے خالق کا مقام نہیں لے سکتی کیونکہ لذت مخلوقات محدود اور لذت خالق غیر محدود اور غیر قابلی ہے۔ بس مخلوق کیسے اس کی مثل ہو سکتی ہے۔

﴿لَا إِمْلَأَ لَهُ وَلَا مِثَالَ لَهُ﴾

پھر نہ کہنا مرتب وقت کہ ہمیں خبر نہ ہوئی۔ سن لو اختر کی فریاد کو اور یاد کرو ابھی سے اس کی بات کو، پھر پچھتائے سے پچھنہ ہو گا جس دن یہ زندگی ختم ہو جائے گی اور حیثیت کی فیلڈ ہاتھ سے نکل جائے گی۔ اب پچھتائے کیا ہوت جب چڑیاں چک گئیں کھیت۔

بلوغ روحانی کی علامت

لہذا کتنا زمانہ چاہیے آپ کو؟ کوئی بیس سال سے شیخ کے ساتھ ہے، کوئی تیس سال سے ہے۔ کوئی زمانہ تو چاہیے کہ اتنے زمانے میں آپ تقویٰ اختیار کر کے اللہ کے ولی ہو جائیں۔ بندہ جسمانی لحاظ سے جب پندرہ سال کا ہو جاتا ہے تو اچانک یکنہدوں میں بالغ ہو جاتا ہے۔ بلوغ جسمانی میں تدریج نہیں ہے کہ آج دوآنہ بالغ ہوا،

کل چار آنہ بالغ ہوا، پرسوں چھ آنہ ہوا ایسا نہیں ہے۔ بلوغ تک
پہنچنے میں تو دیر لگتی ہے لیکن بلوغ اچانک عطا ہوتا ہے اور بالغ ہونے
والے کو محسوس ہو جاتا ہے کہ آج میں بالغ ہو گیا۔ اسی طرح روح بھی
جب اللہ تک پہنچ جائے گی تو فوراً آپ کو محسوس ہو جائے گا کہ آج
ہم روحانی اعتبار سے بالغ ہو گئے۔ کسی سے پوچھنا نہیں پڑے گا، شیخ
سے بھی پوچھنا نہیں پڑے گا اور شیخ کی ذمہ داری بھی نہیں ہے کہ آپ
کو بتائے کہ آپ بالغ ہو گئے۔ آپ کا احساس خود بتائے گا کہ آپ
روحانی اعتبار سے بالغ ہو گئے، گناہ چھوڑنے کی ہمت مردانہ نصیب
ہو جائے گی، پھر سارے عالم کو آپ لکاریں گے کہ پورا عالم کچھ نہیں
ہے، نہ آفتاب کچھ ہے، نہ مہتاب کچھ ہے۔ اللہ کی عظمت کے سامنے
ساری کائنات نظروں میں بیچ ہو جاتی ہے۔

حال میں اپنے مست ہوں غیر کا ہوش ہی نہیں

رہتا ہوں میں جہاں میں یوں جیسے یہاں کوئی نہیں

اللہ والا بننا کوئی معمولی مقام ہے! نام نہ ہے اللہ والاں کا۔

لیکن اللہ اپنے کرم سے جب اللہ والا بنائے گا تب پتہ چلے گا کہ
روحانیت کا کیا مقام ہوتا ہے۔ اللہ والا آسمان و زمین، سورج اور چاند،
سلطین کے تخت و تاج اور ساری کائنات کی لیلاوں کو چیلنج کرتا ہے
کیونکہ اللہ کو پا کر وہ دونوں جہاں سے بڑھ کر مزہ پاتا ہے۔

وہ شاہِ جہاں جس دل میں آئے

مزے دونوں جہاں سے بڑھ کے پائے

گھر اللہ کیسے ملے اس کا طریقہ کیا ہے؟ اب میں تھوڑی سی دیر میں اس کو پیش کرتا ہوں، باقی وضاحت ہوتی رہے گی۔

اللہ کی محبت کی تعبیر کا حق ادا نہیں ہو سکتا

ساری زندگی اللہ کے غیر محدود مضامین کے بیان کرنے پر بھی یہ نہیں کہہ سکتا کہ آج بیان کا حق ادا ہو گیا۔ اللہ کی محبت کے بیان کا حق کبھی ادا نہیں ہو سکتا۔ مولانا جلال الدین رومی فرماتے ہیں کہ اے کائنات والو سنو۔

ہر چہ گویم عشق را شرح و بیان
چوں بعشق آیم خجل باشم ازاں

اب مولانا کا مضمون زبان اختر سے سنو، صاحب قونیہ کا مضمون اور درد آج گلشن اقبال کی اس مسجد سے سنو۔ جلال الدین رومی جس نے ساڑھے اٹھائیں ہزار اشعار منتوی کے اور پچاس ہزار اشعار دیوان شمس تبریز کے امت کو پیش کیے وہ فرماتے ہیں کہ میں اللہ کے عشق و محبت کی جو شرح بیان کرتا ہوں تو سمجھتا ہوں کہ اس سے بہتر شرح مجھ سے اب تک بیان نہ ہوئی تھی لیکن جب دوبارہ مجھ پر عشق غالب ہوتا ہے، جب میں دوبارہ عشق و مستقی میں آتا ہوں تو پہلی تقریر سے شرمندہ ہو جاتا ہوں کہ اللہ کی محبت کے بیان کا حق ادا نہیں ہوا تھا۔ یہ تو مولانا رومی ہیں لیکن ان کے غلام کے ساتھ بھی یہی

معاملہ ہے کہ ہر تقریر پر پہلی تقریر سے شرمدہ ہو جاتا ہوں اور یہ سلسلہ مرتے دم تک اور اگر زندہ رہا تو قیامت تک چلتا رہے گا کیونکہ جہاں اللہ کی ذات ہے، جہاں تجلیاتِ الہیہ ہیں وہاں آفتاب نہیں ہے، وہاں نہ گھڑی ہے نہ گھنٹہ نہ زوال ہے نہ فنا، نہ طلوع ہے نہ غروب، نہ صبح ہے نہ شام۔ اس لیے اپنے عاشقوں کو وہ خالق آفتاب ہر وقت سرگرم رکھتا ہے، ان کا سورج کبھی نہیں ڈوبتا۔

اب پانچ باتیں سن لیجیے جو سب کے لیے ہیں، میرے لیے بھی ہیں، آپ کے لیے بھی ہیں۔ اگر کوئی یہ پانچ عمل کر لے تو میرا ستر سال کا تجربہ ہے کہ یقیناً ان شاء اللہ ولی اللہ بن کر مرے گا اور جلد بن جائے گا اور احساسِ بلوغ اور احساسِ ولایت بھی اسے نصیب ہو جائے گا۔

اللہ کے قرب کی حلاوت

وہ خود سمجھ جائے گا کہ ہماری پلید اور ناپاک زندگی پہلے کیا تھی اور اب کیسی ہے اور بزبانِ حال کہے گی
از لبِ نادیدہ صد بوسہ رسید

یہ میرا فارسی شعر ہے۔ جب اللہ تعالیٰ پر کوئی فدا ہوتا ہے اور اپنا خون آرزو کرتا ہے تو اللہ تعالیٰ کا پیار اس کو نادیدہ لب سے عطا ہوتا ہے۔ دنیاوی عاشقوں کو ایک بوسہ نہیں ملتا۔ اللہ اپنے عاشقوں کے شکستہ اور ثوٹے ہوئے دل کے سینکڑوں بوسے لیتا ہے اور وہ لب اللہ

کے پیار کے نظر نہیں آتے مگر دل محسوس کرتا ہے
 من چہ گویم روح چلنڈت چشید
 میں نہیں کہہ سکتا کہ اللہ تعالیٰ کے عاشقوں کی روح کیا مزہ پاتی ہے
 اپنی شکست آرزو سے۔

اب اُس عالم کی بات پیش کرتا ہوں کہ ہم کیسے ولی اللہ
 بنیں اور جلد سے جلد اللہ کی دوستی کا تاج ہمارے سر پر آجائے۔
 اگر بندے ہیں تو ان شاء اللہ خوبیہ حسن بصری ہو جائیں گے اور
 بندیاں رابعہ بصریہ ہو جائیں گی۔

ہنوز آں ابر رحمت در فشاں ست

دروازہ ولایت تاقیا مت کھلار ہے گا

اللہ کی رحمت کا دروازہ ابھی کھلا ہوا ہے، یہ نہ کہو کہ
 بڑے بڑے اولیاء چلے گئے اب وہ زمانہ نہیں ہے۔ نہیں! وہی زمانہ
 ہے جب خالق زمانہ موجود ہے تو زمانہ کیا بیچتا ہے۔

ہمارے دادا پیر حکیم الامت حضرت تھانوی رحمة اللہ علیہ
 فرماتے ہیں کہ خدا کی قسم آج بھی شیخ عبدال قادر جیلانی رحمة اللہ علیہ،
 خواجہ معین الدین چشتی اجمیری رحمة اللہ علیہ، امام غزالی رحمة اللہ علیہ اور
 امام رازی رحمة اللہ علیہ جیسے اولیاء موجود ہیں۔ کریاں پُر ہیں، بھری
 ہوئی ہیں، کوئی کرہی ولی اللہ کی خالی نہیں۔ بس ہماری آنکھوں میں قصور

آگیا ہے اور فتور آگیا ہے۔ حکیم الامت نے قسم کھا کر یہ شعر پڑھا تھا۔
ہنوز آں اپر رحمت درفشاں سنت

وہ رحمت کا بادل آج بھی برس رہا ہے جو شیخ عبدال قادر
جیلانیؒ، خواجہ معین الدین چشتی اجمیریؒ، شیخ شہاب الدین سہروردیؒ
اور خواجہ بہاؤ الدین نقش بندیؒ اور چاروں سلسلوں کے اولیاء پر
برسا تھا۔ جو اپر رحمت اس وقت برس رہا تھا وہ آج بھی موجود ہے۔

خم و خم خانہ با مہرونشان سنت

اللہ کی محبت کے شراب خانے اور اللہ کی محبت کے خم و سبو،
شراب محبت کے منکے اور بولیں سرکاری مہر لگی ہوئی آج بھی
سیل بند ہماری طلب کے انتظار میں ہیں، ہماری آہ و فغا،
ہماری اشکبار آنکھوں کے انتظار میں ہیں۔ اس شراب محبت کے
مست آج بھی موجود ہیں اور قیامت تک رہیں گے۔

اہل اللہ کی غلامی اور اتباع کی برکات

لیکن آہ! لوگوں نے اللہ والوں کو نہیں پہچانا کہ اللہ والوں
کی غلامی سے کیا ملتا ہے۔ میرا مطالعہ زیادہ وسیع نہیں ہے، لیکن
بڑے بڑے علماء دین اللہ تعالیٰ کے کرم سے اس وقت میری بات
سن کر حیران ہیں اور افریقہ، برطانیہ، امریکہ، بھنگلہ دیش، کشمیر،
ہندوستان ساری دنیا کے علماء میں میری کتابیں پڑھی جا رہی ہیں۔
یہ کیا بات ہے؟ یہ اللہ والوں کی غلامی کا صدقہ ہے۔ اللہ والوں

کی خدمت رائیگاں نہیں جاتی۔ اس کی مثال یہ ہے کہ جیسے آپ کا ایک ہی بیٹا ہو اور آپ کو بہت پیارا ہو اور اس کی خدمت میں کوئی رہتا ہو۔ باپ دوسرے ملازمین کی استعداد اور ناج (knowledge) پوچھے گا لیکن اپنے پیارے بیٹے کے خادم کی قابلیت نہیں پوچھے گا۔ باپ یہی کہے گا کہ جو میرا بیٹا کھائے گا وہی میرے بیٹے کا خادم بھی کھائے گا، یہ جگری دوست ہے میرے بیٹے کا۔ تجربہ کی بات کہتا ہوں۔ اللہ والوں کی دوستی سے آپ کو بلا قابلیت وہ مقام ملے گا کہ بڑے بڑے قابل اس مقام سے حیران رہ جائیں گے۔ اللہ تعالیٰ کے محبوب بندوں کی برکت سے حق تعالیٰ کی رحمت کا ظہور ہوتا ہے کہ اگرچہ یہ بندہ بھی خود محبوبیت کے اس مقام پر نہیں ہے مگر میرے نہایت پیارے اور نہایت محبوب اولیاء کا خادم ہے۔ اس کو کیسے میں اپنی رحمت سے محروم کردوں۔ اللہ تعالیٰ اپنی رحمت سے اپنے عاشقوں اور اولیاء کی خدمت کو رائیگاں نہیں کرتا۔

آج میں نے راز ظاہر کر دیا کہ آپ لوگ میرے پاس کیوں آتے ہیں۔ ہماری کوئی محنت نہیں، صرف اللہ والوں کی صحبت میں، ان کی خدمت میں اختر نے جان کی بازی لگائی ہے اور جان لڑائی ہے۔ وہی میں میرے شیخ شاہ عبدالغنی صاحب رحمۃ اللہ علیہ کے میزبان الیاس صاحب دہلوی نے میرے دوستوں پر ایک رات کا راز فاش کیا کہ تم لوگوں کو اختر کی ایک بات سناتا ہوں اور یہ بات بگلہ دلیش میں بھی

سالی، یہاں بھی اور سعودی عرب میں بھی کہ شیخ شاہ عبدالغنی صاحب میرے مہمان تھے۔ اس وقت اسباب نہیں تھے جس سے حضرت شیخ کو تہجد کے وقت گرم پانی مل سکے تو اختر نے مجھ سے کہا کہ آپ پانی گرم کرائے مجھے دے دیجیے۔ اس کی گرمی کا باقی رکھنا میری ذمہ داری ہے۔ انہوں نے کہا کہ میں نے پانی گرم کرایا اور اختر کو دے دیا۔ اس رات میں نے دیکھا کہ اختر نے اپنے گدے سے گرم پانی کے برتن کو لپٹا لیا اور اپنے پیٹ سے دبایا اور رات بھرا پنے پیٹ سے لپٹائے ہوئے جا گتا رہا تاکہ پیٹ کے نیچے وہ پانی گرم رہے۔ یہ بات مجھے یاد بھی نہیں تھی۔ یہ الیاس صاحب نے سنائی جو ابھی زندہ ہیں، میں یہیں پیچھے ان کا مکان ہے۔ کبھی آئیں تو تصدیق کر لیتا۔

یہ تو ایک رات کی بات ہے۔ جب میرے شیخ کے تالاب میں جون کے مہینہ میں پانی خشک ہو جاتا تو اختر شیخ کے وضو کے لیے لوہے کا گھڑا سر پر رکھ کر ایک میل سے پانی لاتا تھا اور لوہچلتی رہتی تھی۔ آپ لوگوں نے تو مجھ کو یہاں اس وقت پایا جب اللہ تعالیٰ نے میرے لیے رحمتِ خاص کے دروازے کھوول دیے اور میرے بڑھاپے پر چینش جاری کر دی۔ میری جوانی آپ دیکھتے تو پتہ چلتا کہ اللہ تعالیٰ نے اختر کو اپنی کس توفیق سے نوازا تھا۔ میرا شیخ ناشتہ بھی نہیں کرتا تھا۔ شیخ ستر سال کے تھے اور میری جوانی تھی لیکن میں نے اپنے شیخ کی محبت میں دس برس تک کبھی ناشتہ نہیں کیا، دس برس تک

فجر سے لے کر ایک بجے دوپہر تک ایک قطرہ چائے نہ پانی کچھ بھی منہ میں نہ جاتا۔ جوانی میں بھوک کتنی لگتی ہے۔ مجھے اس راز کو اللہ کے بھروسے پر فاش کرنا پڑا۔ حق تعالیٰ کی کتنی بڑی رحمت تھی اختر پر کہ جوانی میں دس برس تک بغیر ناشتا کے رہا ہوں اور یہ فعل میرا اختیاری تھا۔ میرے شیخ کے گھر والوں نے ناشتا کی پیشکش کی تھی مگر میں نے کہا کہ چونکہ میرے حضرت ناشتا نہیں کرتے تو مجھے شرم آتی ہے کہ میرا مرشد ناشتا نہ کرے اور میں ناشتا کر لوں۔ میرا ناشتا شیخ کی محبت اور ذکر و تلاوت و اشراق سے ہوتا تھا اور اس کی لذت آج تک محسوس کرتا ہوں۔ لہذا حضرت جب ایک بجے کھانا کھاتے تھے تو میں بھی حضرت کے ساتھ ایک بجے کھاتا تھا۔ مگر جو مزہ مجھ کو ملتا تھا اس کو بس مت پوچھو۔

تو آج میں آپ لوگوں کو شارت کٹ (Short cut) راستہ بتاتا ہوں کہ دنیا میں جس ولی اللہ سے یا ان کے غلاموں سے مناسبت ہو اس کی خدمت اور محبت کرو مگر اخلاص کے ساتھ۔ اللہ کے یہاں محبت وہی مقبول ہے جو اتباع کے ساتھ ہو، شیخ کے مشورے پر جان کی بازی لگادو، اخلاص کے ساتھ، اللہ کے لیے۔

علمِ لَدُنِّی کا ثبوت نص قطعی سے

سید احمد شہید رحمۃ اللہ علیہ سے ایک عالم نے کہا اور یہ سید احمد صاحب

عالم نہیں تھے مگر علماء ان سے بیعت تھے، ان کی نسبت اتنی قوی تھی، علم لدنی حاصل تھا۔ ایک عالم مولانا عبدالحی بڑھانوی نے کہا کہ مجھے دو رکعت ایسی پڑھوادیجیے جس میں وسوسہ نہ آئے، پوری نماز میں اللہ اکبر سے لے کر سلام پھیرنے تک میرا دل اللہ کے سامنے پیش رہے۔ فرمایا اچھی بات ہے، دیکھی جائے گی کبھی۔ بس ایک رات سید صاحب کو القاء ہوا کہ آج اس کو وہ نماز پڑھوا دو۔ آسمان سے دل پر حکم آگیا۔ بس حضرت سید احمد شہید اٹھے، مولانا کو جگایا اور فرمایا، ”مولانا اللہ کے لیے اٹھ جائیے۔“ مولانا اٹھ گئے پھر فرمایا ”مولانا اللہ کے لیے وضو کر لیجیے“ مولانا نے وضو کر لیا۔ پھر فرمایا، ”مولانا اللہ کے لیے دو رکعت پڑھ لیجیے“ وہی نماز جو ان کی تمنا تھی پا گئے۔ اسی ادا پر حضرت سید احمد شہید سے بیعت ہو گئے۔ بڑے بڑے علماء سید صاحب سے بیعت تھے اور خود سید صاحب عالم نہیں تھے۔ اللہ تعالیٰ بعض کو علم لدنی عطا فرماتا ہے۔ یہ تصوف بلا دلیل نہیں ہے۔

﴿ وَعَلِمْنَاهُ مِنْ لَدُنَّا عِلْمًا ﴾

قرآن پاک میں اللہ تعالیٰ فرماتے ہیں کہ ہم جس کو چاہتے ہیں علم لدنی عطا کرتے ہیں، اس کو آسمان سے علم عطا ہو جاتا ہے۔ ایک بے پڑھے لکھے شیخ عالم نہیں تھے۔ ایک مفتی صاحب نے ان بزرگ سے کہا کہ اس جوان کی زندگی مت ضائع کرو جو ان

کی خدمت میں رہتا تھا۔ اس کو میرے مدرسے میں بھیج دیجیے۔ فرمایا پہلے آپ اس سے کوئی سوال کر لیں، یہ قابل نہیں مقبول ہے۔ آپ سوال کر کے دیکھئے۔ تو اس عالم نے سوال کیا کہ وضو کرتے وقت فرض کو مؤخر کیوں کیا جب کہ فرض کا درجہ زیادہ ہے اس لیے پہلے منہ دھونا چاہیے تھا جو فرض ہے لیکن ہاتھ دھونا اور کلی کرنا تاک میں پانی لینا سنت ہے تو یہاں سنتوں کو فرض پر کیوں مقدم کیا؟ اس کی کیا وجہ ہے؟ فوراً آسمان سے اس کے دل میں آواز آگئی۔ اس نے کہا کہ سنت کو فرض پر اس لیے مقدم کیا کہ سنت مکمل فرض ہے، سنت سے فرض کی تکمیل ہوتی ہے۔ وضو کے صحیح ہونے کے لیے شرط یہ ہے کہ پانی کا رنگ اور ذائقہ اور بوجھ ہو۔ تو پانی ہاتھ میں لینے سے پانی کا رنگ نظر آجائے گا کہ رنگ تبدیل تو نہیں ہو چکا اور پانی وضو کے قابل ہے یا نہیں۔ اس کے بعد کلی کرنا سنت ہے تاکہ پانی کا ذائقہ معلوم ہو جائے کیونکہ اگر ذائقہ بدل جائے تو پانی وضو کے قابل نہیں رہتا۔ اس کے بعد تاک میں تین دفعہ پانی لینے کا حکم ہے تاکہ سونگھ کر پتہ چل جائے کہ پانی سڑا ہوا تو نہیں ہے اور وضو کے قابل ہے۔ پس فرض کی تکمیل کے لیے سنت کو مقدم کیا۔ یہ حکمت ہے وضو میں سنتوں کی تقدیم کی۔ بس اس عالم کے ہوش اڑ گئے کہ یہ بچہ جس نے مدرسہ کا منہ نہیں دیکھا کہاں سے جواب دے رہا ہے۔

وہ قابل تو نہیں تھا لیکن خدمت شخ کی برکت سے

مقبول ہو گیا۔ جب مقبول ہو گیا تو جس کا مقبول ہے وہ اس کی آبرو کی لاج رکھتا ہے جیسے آپ اپنے پیاروں کی لاج رکھتے ہیں تو اللہ تعالیٰ بھی اپنے پیاروں کی لاج رکھتے ہیں۔

حصول ولایت کے پانچ اعمال

اب میں متن پیش کرتا ہوں یعنی پانچ اعمال جن سے آپ کو ولایت کا اسٹرکچر (Structure) اور فنشنگ (Finishing) معلوم ہو جائے گا۔

۱۔ اہل اللہ کی مصاحبت

روئے زمین پر جس کسی اللہ والے سے مناسبت ہو اس کی صحبت میں رہا کرو اور خواتین اس کی باتیں اور تقریر سنتی رہیں اور اس کی کتابیں پڑھتی رہیں۔ مرد آنکھوں سے صحبت یافتہ ہوں گے اور عورتیں کانوں سے صحبت یافتہ ہو جائیں گی۔ اس اللہ والے کا فیض نسبت اور درود الفاظ کے ذریعے کانوں سے ان کے دل میں اتر جائے گا۔ رابعہ بصریہ ہو جائیں گی ان شاء اللہ تعالیٰ۔ اس کی دلیل کونوا مع الصادقین ہے جس کا ترجمہ ہے کہ اللہ والوں کی صحبت میں رہ پڑو۔ لیکن کتنا عرصہ اللہ والوں کے ساتھ رہو؟ تفسیر روح المعانی پیش کرتا ہوں جو عربی زبان میں سب سے بڑی تفسیر ہے۔ علامہ آل اوی فرماتے ہیں **خَالِطُوهُمْ لِتَكُونُوْا مِثْلُهُمْ** اتنا زیادہ اللہ والوں کے ساتھ رہو کہ ان ہی جیسے ہو جاؤ۔ اگر ان

جیسے نہیں ہوئے تو تمہارا کونوا جو ہے کونوا نہیں ہے کانا ہے۔
 تم درِ دل سے اللہ والوں کے ساتھ نہیں ہو، جانبازی کے ساتھ نہیں
 ہو، اخلاص کے ساتھ نہیں ہو، مختیت اور بیجزے پن کے ساتھ ہو کہ
 جہاں تمہیں آسانی ملتی ہے شیخ کے ساتھ رہتے ہو، جہاں کہیں مشکل
 لگتی ہے، گناہ سے جہاں بچنا ہوتا ہے تو شیخ کا ساتھ چھوڑ دیتے ہو اور
 حرام لذت سے اپنی جان کو آشنا کر کے اس کو ناپاک اور پلید کر کے
 مقام لید پر پہنچ جاتے ہو۔ بھلا یہ رفاقت ہے شیخ کی! یہ رفاقت
 نہیں ہے، ایسا شخص شیخ کے ساتھ ہو کر بھی ساتھ نہیں ہے۔

۲۔ ذکر اللہ پر مداومت

شیخ جو ذکر بتادے اس پر مداومت کرو، ہمیشگی کرو کبھی ناغہ
 نہ کرو، تھک جاؤ تو تعداد کم کر دو مثلاً اگر سو دفعہ ذکر کرتے ہو تو دس مرتبہ
 کرلو مگر ناغہ نہ کرو اور اپنے نفس کے گریبان میں منہ ڈالو اور پوچھو کہ
 تمہارے کتنے دن رات ایسے گذرے ہیں جس دن تم نے ایک دفعہ بھی
 اللہ نہیں کہا اور کھانا کھا کر سو گئے حالانکہ کوئی عذر نہ تھا۔ اگر کسی دن
 زیادہ تھک گئے اور سو دفعہ پڑھتے تھے تو دس دفعہ پڑھ لو اور اگر تین سو
 مرتبہ پڑھتے تھے تو اس دن تین مرتبہ پڑھ لو تو تمہارا تین سو ادا
 ہو جائے گا کیونکہ ایک پر دس کا وعدہ ہے۔

میرے شیخ شاہ عبدالغنی صاحب نے اپنے مرشد حکیم الامت

تحانوی رحمۃ اللہ علیہ کو لکھا کہ آپ نے مجھ کو ستر مرتبہ صلوٰۃ تھینا بتایا ہے اور میں جون پور کی شاہی مسجد میں سولہ سبق پڑھاتا ہوں اور سب موقوف علیہ سے اوپر کے ہیں یعنی مشکلوٰۃ شریف اور جلالین کے اوپر کے۔ تو حکیم الامت نے لکھا کہ اگر آپ علم دین کی مشغولی سے ستر دفعہ نہیں پڑھ سکتے تو سات دفعہ پڑھ لیں۔ قرآن پاک میں ایک پر دس کا وعدہ ہے۔ تو سات کو دس سے ضرب کرو، ستر دفعہ ہو جائے گا۔ شیخ ایسا حکیم الامت ہونا چاہیے۔ اگر کسی دن آپ کوستی ہو اور دل نہیں چاہتا تو کم از کم سو کی جگہ دس مرتبہ پڑھ کر سو جاؤ۔ اگر اتنا بھی نہ کر سکو تو ایسے ظالم مرید کو کہتا ہوں کہ اس دن کھانا مت کھاؤ، بغیر کھائے سو جاؤ۔ کچھ غیرت کرو شیخ کی بات پر۔ ایک وقت نفس کو فاقہ کراو۔ یہ نفس بغیر سزا کے صحیح نہیں ہوتا۔ اس کا کورٹ مارشل کرنا پڑتا ہے، مگر روح کو چیف ایگزیکیوٹو بننا پڑتا ہے۔ روح کا بھی یہ مقام ہونا چاہیے کہ نفس کو سزا دینے کی طاقت رکھے، روحانیت اتنی قوی ہونی چاہیے۔

۳۔ گناہوں سے محفوظ

باب مفأعلت کیوں استعمال کر رہا ہوں کہ باب مفأعلت میں فعل دونوں طرف سے ہوتا ہے جیسے مقاتله میں قال دونوں طرف سے ہوتا ہے تو محافظت کے معنی یہ ہوئے کہ آپ گناہ سے اپنے کو دور رکھیے اور گناہ کو بھی اپنے سے دور رکھیے، بھاگئے بھی اور

بھگائیے بھی، تب محافظت ہوگی۔ بھاگو اور بھگاؤ۔ معشوقوں کو اپنے سے بھگاؤ اور خود معشوقوں سے بھاگو کیونکہ بعض معشوق ایسے ہیں کہ جس رفتار سے آپ بھاگیں گے وہ اپنی تھوڑی سی اسپیڈ بڑھا کر آپ کو دبوچ لیں گے۔ پھر آپ ایک نئے صوبے دبوچتاں پہنچ جائیں گے جہاں عاشق معشوق کو دبوچ لیتے ہیں، لہذا اتنا تیز بھاگو کہ فرار میں معشوق کی اسپیڈ آپ کو نہ پاسکے۔ اپنی جان کی بازی لگادو، پھر اللہ تعالیٰ کی مدد آجائے گی۔ اللہ اس دبوچیا یعنی دبوچنے والے کو خود بھگادیں گے۔ خوب سمجھ لو کہ گناہ سے خود بھاگو اور گناہ کو بھگاؤ۔ اگر آپ کے کمرے میں کوئی معشوق آ جاتا ہے تو آپ اس کو کمرے سے بھگادیجیے اور صاف کہہ دیجیے کہ آپ میرے ایمان کے لیے مضر ہیں، آپ کہیں دور جا کر بیٹھیے۔ اگر اس کو دعا تعویذ چاہیے تو کسی اور کے ذریعے بھجوادیجیے، آپ بیچ میں کوئی رابطہ بنانیجیے یا کہیے کہ کسی کو بیچ دیجیے میں اس کو تعویذ دے دوں گا، آپ کے خط کا جواب لکھ دوں گا وہاں جا کر پڑھ لینا۔ اس میں بھاگنا بھی ہے بھگانا بھی ہے، بھاگو اور بھگاؤ، جاگو اور جگاؤ۔

۲۔ اسباب گناہ سے مباعدت

گناہ کے جو اسباب ہیں ان سے آپ دور رہیے اور ان کو دور رکھیے مثلاً لڑکیاں پی۔ اے (P.A) مت رکھو ورنہ بے پئے

ہر وقت پئے رہو گے۔ دنیا کا نقصان برداشت کر لو لیکن اللہ کو
ناراض نہ کرو۔ یہ نہ سوچو کہ اگر اپنے جزل استور میں لڑکیاں
رکھیں گے تو لڑکیوں کی وجہ سے گاہک زیادہ آئیں گے۔ دنیا تو ملے گی
مگر مولیٰ نہیں ملے گا۔ دنیا تو ایک دن لات مارے گی اور قبر میں دفن
ہو جاؤ گے پھر دیکھتا ہوں کہ قبر کے اندر کون کام آتا ہے

مال و اولاد تری قبر میں جانے کو نہیں

تجھ کو دوزخ کی مصیبت سے چھڑانے کو نہیں

جز عمل قبر میں کوئی بھی ترا یار نہیں

کیا قیامت ہے کہ تو اس سے خبردار نہیں

تو اسباب گناہ سے بھی بچو لڑکے ہوں یا لڑکیاں، یہ قید نہیں
کہ ان میں حسن ہو، حسن ہو یا نہ ہو ان سے دور رہو۔ ناحرم عورتوں
سے شرعی پرده کرو۔ چچا زاد بھائی، ماموں زاد بھائی، خالہ زاد بھائی،
پھوپھی زاد بھائی یہ جتنے ہمزاد ہیں سب سے بچو اور ایسے ہی چچا زاد،
ماموں زاد، خالہ زاد، پھوپھی زاد بہنوں سے بچو اور بھائی سے تو
بہت ہی بچو۔ بعض وقت میرے پاس ایسے کیس آئے ہیں کہ ایک
صاحب نے کہا میری بھائی دو بجے رات کو آکے مجھے جگاتی ہے اور
میرا بھائی ڈیوٹی پر رہتا ہے۔ کہتی ہے کہ مجھے چھوٹے بچے کے لیے دودھ
گرم کرنا ہے اور وہاں بلی بیٹھی رہتی ہے، مجھے بلی سے بہت ڈر لگتا ہے۔
بھیا تم چل کے بلی کو بھاگا ہتا کہ میں دودھ گرم کرلوں اور اگر بلی نہ بھی

ہو تو بھی جب تک میں دودھ گرم کروں وہیں کھڑے رہنا، کہیں بلی
نہ آجائے۔ اب اس میں کیا کیا راز ہیں۔ بتاؤ ایک غیر محرم مرد سے
اس قدر قریب ہونا کہ وہ تہائی میں باورچی خانے میں بلی بھگائے،
یہ سب شیطان کے ہتھنڈے ہیں۔ آدمی عقل کی ہیں مگر بڑے بڑے
عقل والوں کی عقل اڑا دیتی ہیں۔ مگر سب ایک سی نہیں ہوتیں۔
بہت سی اللہ والی ہوتی ہیں۔ مگر چاہے اللہ والی کیا رابعہ بصریہ بھی ہو
لیکن تہائی میں اس کے ساتھ رہنا جائز نہیں یا اس کو دیکھنا اور گندے
خیالات پکانا سب حرام ہے۔ اسی طرح لڑکوں سے احتیاط کرو خصوصاً
جو لڑکے اللہ والے ہوں ان سے اور زیادہ احتیاط چاہیے کیونکہ شیطان
یہ کہہ کر کہ یہ اللہ والا ہے اس سے قریب کر دیتا ہے اور پھر گناہ میں بتلا
کر دیتا ہے کیونکہ جو اسباب گناہ سے قریب ہوا پھر اس کی خیر نہیں۔
تو اسباب گناہ سے مباعدت کے معنی ہیں کہ گناہ کے اسباب
سے دور رہو، کسی کو قریب نہ آنے دو۔ اگر گناہ کے اسباب سے قریب
ہو گے تو کب تک بچو گے، ایک دن بتلا ہو جاؤ گے۔

۵۔ طریقِ سنت پر مواطنہ

حضرت ﷺ کے طریقِ سنت پر قائم رہنا، یہ شریعت و طریقت
کی جان ہے اور اللہ تعالیٰ کا پیارا بنے کا قریب ترین راستہ ہے۔
اللہ تعالیٰ فرماتے ہیں؛

﴿ قُلْ إِنْ كُنْتُمْ تُجْهَوْنَ اللَّهَ فَاتَّبِعُونِي يُعْبِدُكُمُ اللَّهُ ﴾

اے نبی آپ اعلان کر دیجیے کہ اگر تم اللہ سے محبت کرتے ہو تو میری
چلن چلو اللہ تم کو پیار کر لے گا۔ میں اللہ کا ایسا پیارا ہوں کہ جو میری
چلن چلتا ہے اللہ اس کو بھی اپنا پیارا بنالیتا ہے۔ میرے دو شعر ہیں۔

گر اتباع سنت نبوی کا ہو چلن
رفار سے پوچھئے کوئی رفات کا عالم
نقش قدم بنی کے ہیں جنت کے راستے
اللہ سے ملاتے ہیں سنت کے راستے

خانقاہ سے میرا رسالہ مفت ملتا ہے پیارے نبی ﷺ کی
پیاری سنتیں، اس کو حاصل کرو اور اس پر عمل کرو۔ اگر مفت میں بھی
نہ پیو تو کیا بات ہے۔ انگریزوں نے تو چائے مفت کی پلاٹی، تم نے
خوب پی یہاں تک کہ اب خرید کے پیتے ہو اور میں مفت کی پلا رہا ہوں
تو میری مفت والی بھی نہیں پیتے۔ بس میری تقریب ختم۔ یہ پانچ باتیں
یاد کر لیجیے۔ یہ ان شاء اللہ تعالیٰ آپ کو ولی اللہ بنادیں گی اور جلد
بنادیں گی اور نہایت اعلیٰ درجہ کا ولی اللہ بنانے کی یہ پانچ باتیں
ضفایت ہیں ان شاء اللہ تعالیٰ۔

اللہ تعالیٰ عمل کی توفیق نصیب فرمائے۔ آمین یارب الْعَالَمِينَ۔

وَإِخْرُوذُغَوَانَا أَنِ الْحَمْدُ لِلَّهِ رَبِّ الْعَالَمِينَ وَصَلَوةُ اللَّهِ تَعَالَى عَلَى خَيْرِ خَلْقِهِ

مُحَمَّدٌ وَآلُهُ وَصَاحِبِهِ أَجَمَعُينَ بِرَحْمَتِكَ يَا أَرْحَمَ الرَّاحِمِينَ د

